

జేను. నేను ఆమెకి జన్మలో పిల్లలు కలగకుండా ఆపరేషను కంగీకరింపజేయడానికి వచ్చిన కుటుంబ నియంత్రణపు మనిషిని తప్ప, ఆమెను అమ్మను చేయడానికి వచ్చిన డాక్టరుని కానని ఆమె మాటలూ కథా విన్నాక...వ్యధ తెలుసుకున్నాక ఎలా చెప్పగలను?

పైనుంచి చూసేవారికామె బతుకు ఓటికుండలా కనిపించవచ్చు. కానీ ఆమె బ్రతుకు ఆమెకు పూర్తిగా ఆశతోనూ కోరికలతోనూ నిండిన నీటికుండ అని నేను గ్రహించగలిగాను.

(1978లో ఆంధ్రభూమి ఆదివారం అనుబంధం కథలపోటీలో ప్రథమ బహుమతి పొందిన కథ)



## చెల్లని నోటు

డబ్బేం చేస్తుందో అదే డబ్బంటే - అని డబ్బు నిర్వచనం. బాగానే ఉంది. కాని డబ్బు మనుషుల చేత ఏమేం చేయిస్తుందో వాటినేమనాలి? ప్రభాకరరావు ఓ పెద్ద కార్యాలయంలో చిన్న క్లర్కు ఇప్పటి చాలామంది మనుషులలోలాగే అతనిలోనూ కొన్ని బలహీనతలు. ఐతే - వాటినతడు తెలివితేటలనుకుంటాడు. గొప్పగా కూడా భావిస్తాడు.

“మీరేం చేస్తుంటారు?” అని అతన్నెవరయినా అడిగితే “ఫలానా సంస్థలో” అని గొప్పదయిన సంస్థ పేరు చెబుతాడు. ఉద్యోగమంటాడు తప్ప గుమాస్తా అని బయటపెట్టడు, అత్యవసరమూ అనివార్యము అయితే తప్ప, మధ్యతరగతి మనిషి కనక మిథ్యా గౌరవం కోసం పాకులాడి. అందుకు ఆత్మవంచనకీ, పరవంచనకీ కూడా సంసిద్ధమే. యువకుడు కనుక పై తరగతి జీవితం మీద మోజు, ఆశలూ అంటే - విలాసాలూ, వినోదాల మీద వాంఛలు.

అతను గుమాస్తా కనుక అతని కందేది జీతం. జీతమంటే జీవితానికి చాలనిది. జీవితపు చొక్కాకి జీతం గుడ్డ ఎప్పుడూ తక్కువే జెతూంటుంది. జీతం స్వభావమిది. ఐతే ప్రభాకరరావుకి వెనక అమ్మ ఉంది. కాస్త ఆస్తి ఉంది. అతను భార్యకిచ్చేది వెయ్యి రూపాయలే అయినా నెలాఖరున కూడా వినీల దగ్గర వందో యాభైయ్యో మిగిలే ఉంటాయేమో డబ్బుల పెట్టెలో. అయినా ప్రభాకరరావుకి సంతృప్తి ఉండదు. అవసరాలు తీరడమే కాదుకదా జీవితం ! అసలు - డబ్బంటేనే ఎంతున్నా చాలనిదని మరో నిర్వచనం.

ప్రతీ జీతాల రోజులాగే ఆవేశా జీతమందుకుని - నలుగురు మిత్రులతో ఎదురుగా ఉన్న హోటల్లోకి నడిచి ఖరీదయిన స్వీట్సు ఐస్క్రీములతో సహా కడుపు పట్టినంత తిని - కిళ్ళీ బిగించి...సిగరెట్ అంటించి స్వర్ణసుఖం అనుభవిస్తున్నట్లు తనని తాను భ్రమ పెట్టుకుని - క్లబ్లోకి నడిచాడు.

పేకాట... జీతాల రోజు నెలకొకసారే కదా ! ఆ వేళయినా అనుభవించకపోతే ఎలా?

పున్నమయినా అమావాస్యయినా జీతాల రోజయినా నెలకొకసారి మాత్రమే వచ్చేవికదా? టేబులు బర్నయ్యేసరికి - పేకాటలో లాభమూ వచ్చింది - అరవయ్యయిదు రూపాయలు. కాని... ఆ యాభై రూపాయలనోటు... త్రుళ్ళిపడ్డాడు తను దాన్ని సరిగ్గా చూసుకునే సరికి “ఎవరో నాకు చెల్లని నోటుంటగట్టేరు పొరపాటున, ఇదుగో... తీసుకుని మంచి దీచ్యేయ్యండి” అన్నాడు ప్రభాకరరావు మంచిగానే.

“నాది కాదు.” “నేనివ్వలేదు” “నా దగ్గర అసలు యాభై రూపాయల నోటే లేదు..”

“నాకు తెలియదు.” అనేశారు మిత్రబృందం.

అతనికి దుఃఖమొచ్చింది. ‘ఇది చాలా అన్యాయం. నేను కచ్చితంగా చెబుతున్నాను. మీలో ఎవరో యిచ్చారు. నేను తాగేసి చెప్పడంలేదు. ఒక్క యాభై రూపాయల కోసం కక్కుర్తి పడకండి చెల్లని డబ్బులు పేకాటకనే పాడుపేరు తేకండి. స్నేహానికి ద్రోహం చేయకండి. మైత్రినవమానించకండి వెధవ డబ్బుకోసం. పాపిష్టి డబ్బు మన ఫ్రండ్‌షిప్‌ని పాడుచెయ్యకూడదు.” ప్రాధేయపడ్డాడు. వేడుకున్నాడు. ప్రయోజనం లేకపోయింది. చెల్లని నోటుని జేబులో వేసుకుని... స్నేహితులని తిట్టుకుంటూ యింటికి బయలుదేరాడు.

ఏభై రూపాయలకి ముఖం చూసుకున్నారు. స్నేహాన్ని మరిపించేసింది పాపిష్టి డబ్బు. పేకాటలో లాభం వచ్చిందన్న ఆనందాన్ని తినేసింది చెల్లని నోటు. ఏభై రూపాయలు... ఎవడు తిన్న సొమ్ము? ఏభై రూపాయలంటే? రాస్కెల్స్! ఇక మంచి డబ్బు దగ్గర ఎవరినీ నమ్మకూడదు. నోటు చూసి మరీ తీసుకోవాలి, అవతలి వాడెంత స్నేహితుడయినా సరే. అది - భవిష్య జ్ఞాగ్రత్త. ప్రస్తుతం - యీ నోటుని సొమ్ము చేసుకోవడం ఎలా? నోటుని తీసి చూశాడు. నోటు నవ్వుతున్నట్లునిపించింది. “చూశావా, నా మహిమ? డబ్బు ముందు నో ఫ్రండ్‌షిప్...నథింగ్...” అంటూ.

“ఊఁ... జీతం తెచ్చారా?” అంటూ ఎదురొచ్చింది వినీల.

“లేకపోతే నువ్వూరుకుంటావా? కొంచం మంచి నీళ్లు పట్టా”

“మంచి నీళ్లకి కాళీ ఉంచారన్నమాట మంచి వారే” అంటూ ఆమె లోపలికి వెళ్లింది. అంతలో అతనికొక ఆలోచన వచ్చింది, లోవోల్టేజివల్ల డిమ్‌గా వెలుగుతున్న దీపాలు చూసేసరికి. వినీలకి వెయ్యి రూపాయలిస్తాను, నేను రెండువందలు నా ఖర్చుకుంచుకుని ఆమె ఎలాగూ అంతా ఖర్చు చెయ్యదు. కొంత దాచేస్తుంది. అంటే - కొంత డబ్బు వినియోగపడదు. ఈ ఏభై రూపాయల నోటు ఆమెకిచ్చే వాటిలో పెట్టేస్తే... గ్రహించలేదు. ఖర్చు చెయ్యకుండా డబ్బాలో ఉంచుకుందుకు చెల్లే నోటయితేనేం, చెల్లని నోటయితేనేం? కాని... తప్పేమో... కట్టుకున్న భార్యని మోసం చేయడమా! ఏభై రూపాయల కోసం దాంపత్యాన్నీ భార్యభర్తల అనుబంధాన్నీ అవమానించడమా! దిగజారడమా. ప్సే... ఇందులో ఘోరమేముంది నేననవసరంగా యిదయిపోతున్నాను కానీ, వినీల రకరకాల లావాదేవీలు జరుపుతుంది. ఎవరెవరివో డబ్బులూ - యిచ్చిపుచ్చుకోదాలూ... ఈ నోటు నేనామెకిచ్చినా ఆమె దగ్గరుంటుందా ఏమన్నానా? ఆమె దాన్ని మళ్ళీ ఎవరికో యిచ్చేస్తుంది. అంచేత తప్పులేదు. ఆడవాళ్ళిచ్చే నోట్లనెవరూ అనుమానించరు. అనుకుంటూ అతనా నోటుని భార్యకిచ్చే డబ్బుల్లో కలిపేశాడు. ఆమె కందించేశాడు “లెక్క సరిగా ఉందా?”

“ఊఁ... దీపాలు సరిగా వెలగడంలేదు. కానీ ఫర్లేదు...” అంటూ ఆమె ఆ వెయ్యి రూపాయలూ లెక్క పెట్టుకుని తనవద్ద వున్న డబ్బులో కలిపేసి ఏ నోట్లకానోట్లు - ఐదులూ పదులూ... ఏభైలూ అలాగ బొత్తులు పెట్టి డబ్బాలో దాచేసింది. భోంచేసి పడుకున్నా ప్రభాకరానికి రాత్రి నిద్ర పట్టలేదు.

ఆ నోటు చీటికీ మాటికీ కలలోకి రావడమూ 'చూశావా, నేను స్నేహం కంటేనే కాదు, దాంపత్యం కంటే కూడా గొప్పదాన్ని' అంటూ అతన్నెద్దేవా చేయడమూ ఏడిపించడమూ. ఇంక నిద్రేం పట్టి చస్తుంది; కలత నిద్రతోనే తెలవారింది.

తెల్లవారాక...పనులన్నీ ముగించుకుని...భర్తని ఆఫీసుకి పంపేసి...తీరిగ్గా డబ్బుల డబ్బా ముందేసుకుని కూర్చుంది వినీల. అప్పుడు కంటపడిందా నోటు. పైకి బాగానే ఉన్నా అది చెల్లని నోటుని గ్రహించడానికామె కట్టేసేపు పట్టలేదు. చెల్లని...ఏబై రూపాయల నోటు...యాబై రూపాయలు బూడిదలో పోసిన పన్నీరేనా? నష్టమేనా? ఎవరిచ్చారో యీ మారని నోటు? ఏమో సవాలక్ష వ్యవహారాలాయె. శతకోటి బోడిలింగాల్లో యిదే బోడి లింగమో ఎలా తెలిసివస్తుందిప్పుడు? ఇదెవరిచ్చారో కనుక్కోవడం అయ్యేపనికాదు కానీ... అది తనకెవరో ఎలా అంటగట్టారో... అలాగే తనూ మరొకరి కంటగట్టడమే మార్గం. తనెందుకు ఏబై రూపాయలు చేతి చమురు వదుల్చుకోవాలి? వారు కాని యివ్వలేదు కదా? ఛ... వారు తననెందుకు మోసం చేస్తారూ? తనేమన్నా పరాయిదా? పెళ్ళాన్నే దగా చేస్తారా పాడు యాబై రూపాయల కోసం?

“అమ్మా !” కూరలమ్మి పీలుపు. చటుక్కున ఆలోచన వచ్చింది వినీలకి. చెల్లని నోటు పట్టుకుంటూ వరండాలోకి నడిచింది. “నీ బాకీ కింద జమేసుకో” అంటూ అందించింది.

“అ నోటు సరిగలేదమ్మా. మరోటి...మంచి దిప్పించండి”

“దీనికేమొచ్చిందీ?” తేలుకుట్టిన దొంగలా దాన్ని తీసేసుకుని మరొకటిచ్చేసి లోపలికి పరుగెత్తింది ముఖం చూపలేనట్లు.

పాలమనిషి మీద కూడా ప్రయోగించబోయింది. కానీ - అదీ పసికట్టేసి... “ఎవరో యెదవలు తమకు మాయదారి నోటుంటగట్టేసినారు. డబ్బులు తీసుకునేటప్పుడు చూసి తీసుకోవాలమ్మా. అందునా...ఒకటా, రెండూ, యాబై రూపాయలు. ఎవరిచ్చారో ఏటో తమరికి. ఆళ్లనేతులడిపోనూ... మరో మంచి నోటిప్పించు తల్లీ” అంటూ అప్పుడు వచ్చిందత్తగారు వంట ముగించుకుని. “జీతాలోచ్చాయా? అబ్బాయి డబ్బులిచ్చాడా?”

వినీల మెదడులో మెరుపు మెరిసింది. అత్తగారికి చక్కారం. మడిలో అని కాబోలు కళ్ళజోడు పెట్టుకోలేదు. అవిడకి తను బాకీ ఉంది కనుక సందులో సందుగా యీ నోటు నామెకిచ్చేస్తే?... తప్పేమో...పాపమేమో..అత్తగారు...దృష్టిసరిగా అననివారు...ఇలాటి నోటిస్తే మోసం చెయ్యడమే జెతుందేమో. పాపమేమో...

గాడిద గుడ్డు... ఈ రోజుల్లో పాపమూ పుణ్యమూ ఎక్కడున్నాయి డబ్బు తప్ప? తనకది అంటగట్టిన వాళ్లు పాపమని చూశారేమిటి? తనూ అంతే చేస్తుంది. తప్పేమిటిట? ఒకటా రెండూ? ఏబై రూపాయలకి తనెందుకు ములగాలి?

“ఇవిగో మీకివ్వవలసిన నూటిరవయ్యా.”

“భగవద్గీతలో... మునుపటి డబ్బుల్లో పాటు వీటినీ పెట్టు” అంటూ దేముడి గదిలోంచి భగవద్గీత తెచ్చి అందించింది.

“లెక్క చూడండి”

“నువ్వు చూస్తే చాలదూ? నేనెందుకూ చూడడం మళ్ళీ? నీ మీద నాకు నమ్మకమేలే” నవ్వారావిడ.

తన తల తీసి ఎక్కడ పెట్టుకోవాలో అనిపించింది వినీలకి. ఎంతో నమ్మిన అత్తగారిని,

పెద్దవారిని మోసం చేయవలసి వచ్చిందే అనుకుంటూ ఓ క్షణం చింతించి అంతలోనే ఆ విషయం వాదిలేసింది. ఏమై రూపాయల నోటు విజేతలా నవ్వుకుంది. డబ్బు ముందు పెద్దరికం పట్ల గౌరవమూ, బంధుత్వమూ అన్నీ హూష్కాకే.

మర్నాడు మధ్యాహ్నం నిద్రయ్యాక ముసీలావిడ తీరిగ్గా భగవద్గీతలోంచి డబ్బు తీసి లెక్కపెట్ట సాగింది. అది ఆవిడ దినచర్యలో భాగం. ఒక్కొక్క నోటూ ఒకటికి పదిసార్లు చాదస్తంగా చూసి... నాలుగుసార్లు లెక్కవేసుకోడం - ఆవిడకు ఓ రకంగా కాలక్షేపం. అలా తీరిగ్గా నోట్ల బొత్తి లెక్కడుతుంటే - వాటి మధ్య ఆ చెల్లని నోటు ! ఆవిడ గుండె గుభేలుమంది. ప్రాణం పోయినట్లే అనిపించింది. ఒకటూ, రెండూ, యాభై రూపాయలు. ఎవరు తిన్నది? దీనిని మార్చడం ఎలా? ఎవరికివ్వాలి? ఎలా వాడులుకోవాలి? గిలగిలలాడిపోయింది వృద్ధురాలు.

సరిగ్గా అప్పుడు... దేవుడు పంపించినట్లు కోవెల పూజారి.

“అమ్మా ! రేపు శనిత్రయోదశి. అభిషేకం చేయిస్తారని వాచ్చాను”

“నేనూ అందుకే ఎదురు చూస్తున్నాను. ఇదిగో... యీ యాభయ్యా ఉంచి రేపు శనీశ్వరుడికి ఘనంగా అభిషేకం జరిపించండి.”

పూజారి చేతికి మారిన, మారని నోటు మళ్ళీ మందహాసం చేసింది. డబ్బు ముందు భక్తి కూడా బలాదూరే.

శనిత్రయోదశి నాటి మధ్యాహ్నం గుడి హడావిడులయిపోయాక తీరిగ్గా మిగులు లెక్కలు చూసుకుంటున్న పూజారి - తన పద్ద డబ్బులోని మారని ఏమై నోటుని చూసి లబోదిబోమన్నాడు. ఎవరేమిచ్చినా చూడకుండా సంచితో వేసుకోడమే తప్ప - వారెలాటి నోటిచ్చారని చూసుకోకపోవడం తన పొరపాటే. ఏ ‘మహాభక్తుడో’ ‘భక్తురాలో’యీ మారని నోటిచ్చారు. దీనిని ఏం చేయాలి?

అతనికి ఉపాయం స్ఫురించింది. పెద్ద వీధి శెట్టిగారు హుండీలో వేయమని ఏమై రూపాయలిచ్చారు. తానింకా ఆ డబ్బుని హుండీలో వేయలేదు. ఈ ఏమై నోటుని దేవుని హుండీలో వేసేస్తే... ఎవరు చూడొచ్చారు తనే వేశాడని? దేముడి కళ్లు కప్పడం... ద్రోహం... ఏం కాదు. తను నిమిత్తమాత్రుడు. ఎవరో దైవకార్యానికని యిచ్చిన యీ చెల్లని నోటుని తను దైవ కార్యానికే వినియోగిస్తున్నాడు కదా? ఈ మారని నోటూ భగవంతుని సృష్టే కదా? అతను ఆ నోటుని హుండీలో వేసేసి హాయిగా ఊపిరి పీల్చుకున్నాడు.

ఇప్పుడా చెల్లని నోటుకి పట్టపగ్గాలు లేకపోతున్నాయి. తన ముందు భగవంతుడు కూడా ఓడిపోయినట్లే. ఎంత గొప్పది తను !

నిజమేనేమో. చెల్లని నోటే - స్నేహాన్ని, దాంపత్యాన్ని, బంధుత్వాన్ని, పెద్దరికాన్ని, భక్తిని, భగవంతుడిని సునాయాసంగా జయించేసి మనుషులని వంచకులనీ, దగాకోర్లనీ, మోసగాళ్ళనీ చేసి వారి విలువలనింతగా దిగజార్చగలిగితే చెల్లే నోటింకెంత చేటు చెయ్యగలదో మరి !

